

ဇေယန (ရာမည)

အောင်မြင်စွာနှင့်

လူသူတော်



အောင်မြတ်သာနှင့် လူသူတော်

"အား ကျွတ် ကျွတ် အိမ်ရှင်တို့ အိမ်ရှင်တို့ ရှိလား" ဆိုတဲ့ အသံက တိတ်ဆိတ်နေတဲ့ ညအချိန်ကို ဖောက်ထွင်းပြီး ထွက်လာခဲ့တယ်။

"ဘယ်သူလဲ ညကြီးမင်းကြီး ခေါ်နေတာ" အိပ်ရာထဲကနေ လှမ်း ပြောလိုက်တဲ့ မမင်းလှရဲ့ အသံကြောင့် အိပ်ပျော်နေတဲ့ ကိုမြင့်ကြည် လန့်နိုးလာခဲ့တယ်။

"မိန်းမ ဘယ်သူ ခေါ်လို့လဲ"

"မသိဘူး အိမ်ရှေ့ကနေ ခေါ်နေတဲ့ အသံကြားလို့ "

"မင်းစိတ်ထင်လို့ နေမှာ ပါကွာ ငါလည်း ဘာမှ မကြားရပါဘူး"

ကိုမြင့်ကြည်ရဲ့ စကားကြောင့် မမင်းလှ ဇေဝေဝါဖြစ်သွားပြီး ပြန်အိပ်ဖို့ လှဲချလိုက်တဲ့ အချိန်

"အား ကျွတ် ကျွတ် အိမ်ရှင်တို့ မရှိကြဘူးလား ကျုပ်စောင့်နေတာ ကြာပြီ" ဆိုတဲ့ အသံကို ထပ်ကြားလိုက်ရတော့ ကိုမင်းကြည် ရုတ်တရက် ထရပ်ပြီး အိမ်တံခါးကို ဖွင့်လိုက်တော့

"ဟာ ရင်ဘတ်မှာ လည်း ဓားဒဏ်ရာနဲ့ ပါလား သွေးတွေလည်း အများကြီးပဲ မိန်းမရေ လာကူထူဦးဟ "

ကိုမြင့်ကြည်ရဲ့ စကားကြောင့် မမင်းလှ အောက်ကို ဆင်း လာပြီး ဆွဲ

ကူထူလိုက်တယ်။ သွေးစက်လက် ကျနေတဲ့ ရင်ဘတ်က ဒဏ်ရာကြောင့် မလှုပ်ရှားနိုင် ဖြစ်နေတဲ့ လူကြီးက အိမ်ပေါ်လည်း ရောက်ရော

"ကျုပ် ဒီအိမ်မှာ ခဏနေမယ် ကျုပ်အလုပ်တွေ လုပ်စရာ ရှိသေးတယ် ကျုပ်ကို နေခွင့်ပေးမယ် မလား" ဆိုပြီး သနားစဖွယ် လေသံနဲ့ ပြောတော့ ကိုမြင့်ကြည်က

"နေပါဗျာ နေပါ ခင်ဗျား နေကောင်းမှ သွား လောလောဆယ် ဒဏ်ရာကို အရင် ကုရဦးမယ်"

"ကျုပ် ဝမ်းသာလိုက်တာဗျာ ကျုပ် ဘာမှ မဖြစ်တော့ပါဘူး ကောင်းသွားမှာ ပါ" လို့ ပြောလိုက်တဲ့ အချိန်

"ဒုန်း ခလွမ်း ခလွမ်း ချင်" ဆိုတဲ့ အသံကြောင့် မမင်းလှ သတိပြန် ဝင် လာတယ်။

"ကိုမြင့်ကြည် ထစမ်းပါဦး ကျုပ်မနေ့က အိပ်မက် မက်ပြန်ပြီတော့"

"ငါလည်း အခုပဲ အိပ်မက်မက်နေတာ အိမ်မှာ ဓားဒဏ်ရာနဲ့ လူတစ်ဦး လာနေမယ် ပြောတယ်"

"ဟယ်တော့ ကျုပ်လည်း အဲဒီအိပ်မက်ပဲ မက်တာ ထူးဆန်းလိုက်တာ"

ဒီလိုနဲ့ မမင်းလှမှာ ကိုယ်ဝန် ရှိလာခဲ့တယ်။ ကိုယ်ဝန်ရှိတဲ့ အချိန် တပ်မက်တဲ့ ချင်ခြင်းက ကိုးတောင်ပြည့် စေတီရဲ့ ထီးတော်ကနေ ကျလာတဲ့ မိုးရေကို သောက်ချင်လို့ ဆိုပဲ။

ရွာမှာ က ကိုးတောင်ပြည့် စေတီကမရှိ ရှိတဲ့ ရွာကလည်း အလှမ်းဝေးတော့ ကိုမြင့်ကြည် ဘယ်လို လုပ်ရမလဲ ဖြစ်နေတဲ့ အချိန် "ကိုမြင့်ကြည် ကျုပ်တို့ ထနောင်းပင်ရွာကို ဆန်အိတ်တွေ ပို့ချင်လို့ အားရင် ကူ

ထမ်းပေးဦး လုပ်ခလည်း ပေးမယ် ထမင်းလည်း ကျွေးမယ်တဲ့ "

လယ်ပိုင်ရှင် ဦးကြီးမြရဲ့ စကားကြောင့် ကိုမြင့်ကြည် ဝမ်းသာသွားတယ်။

"လိုက်မယ် ဦးကြီးမြရေ ဘယ်တော့ သွားမလဲ"

"မနက်ဖြန် မနက်စောစော ထွက်မယ် အဆင်သင့် လုပ်ထားနော်"

"ဟုတ်ကဲ့ ဟုတ်ကဲ့ အဆင်သင့် လုပ်ထားလိုက်မယ်"
